

១៧- រឿង អាសុខកាចអាសុខស្លុត

កាលពីព្រេងនាយ មានក្មេងប្រុស ២ នាក់ នៅភូមិជាមួយគ្នា មួយឈ្មោះអាសុខស្លុត មួយឈ្មោះអាសុខកាច ។ ឯអាសុខកាចចិត្តអាក្រក់ បើលេងល្បែងអ្វីៗនឹងក្មេងផងគ្នា រកតែរឿងឈ្លោះជេរវាយគេមិនដែលខាន ។ ម្តាយឪពុកអាសុខកាចនោះជាអ្នកគ្រាន់បើ មានស៊ី មានចាយ កាន់ជើងអាសុខកាចណាស់ បណ្តាជនក្នុងភូមិនោះខឹងស្អប់អាសុខកាចពន់ពេក ។ ឯអាសុខស្លុតកំព្រាឥតមានមាតាបិតា មានតែជីដូន ៗ ក៏ចាស់ជរា ក្រលំបាកពេកក្រៃ ។ អាសុខស្លុតនោះ បើលេងល្បែងអ្វីៗនឹងក្មេងផងគ្នា ក្នុងភូមិនោះពុំដែលឈ្លោះប្រកែកដល់ម្តងឡើយ ។ បណ្តាជនក្នុងភូមិនោះ អាណិតស្រឡាញ់ ឲ្យចំណីស៊ីខុសអ្នកនេះ អ្នកនោះឲ្យ មិនដែលសល់ខាន ម៉្លោះហើយអាសុខកាចនោះ ច្រណែនទាំងមូលម៉ៅក្តៅចិត្ត រឹតតែកាចឡើង ជេរវាយកូនគេឥតកោតញញើត ចាស់និងចាស់ឈ្លោះគ្នាព្រោះតែកាន់ជើងកូនរៀងខ្លួន ។ លុះអាសុខស្លុតនិងអាសុខកាចចំរើនអាយុធំឡើង អាសុខកាចបបួលអាសុខស្លុតថា « ឃើងចង់នាំគ្នាទៅកាប់ឫស្សី លួសរនាប ត្បិតផ្ទះអាសុខស្លុតឯង បាក់ពុកអស់ហើយ » ។ អាសុខស្លុតថា « អញគ្មានប្រដាប់កាំបិត ឲ្យជាមុតមាំទេ ទាំងអង្ករ ត្រីសាច់ ថ្នាំជក់ក៏គ្មានផង ។ សព្វថ្ងៃរកបានត្រឹមខ្វះល្ងាច » ។ អាសុខកាចថា « កុំបាច់យកម្ហូបចំណី ថ្នាំជក់ កាំបិត គ្រប់ប្រដាប់ទៅឡើយធានាលើអញទាំងអស់ ឯងមានតែខ្លួនចុះ » ហើយក៏បណ្តើរគ្នាទៅដល់ផ្ទះអាសុខស្លុត ហើយអាសុខស្លុតក៏និយាយប្រាប់ជីដូនថា « បងសុខ គេបបួលខ្ញុំទៅកាប់ឫស្សីលួសរនាប ប្រដាប់ប្រដា អាហារភោជន នៅលើគេទាំងអស់ ខ្ញុំមានតែខ្លួនទេ » ជីដូនឃាត់ថា « ចៅកុំទៅ ! ព្រៃឫស្សីនោះស្ងាត់ណាស់ » ។ អាសុខថា « មិនអីទេយាយ ! ផ្ទះយាយបាក់ពុកអស់ហើយ បានរនាបមកគ្រាន់នឹងជួសជុល កុំឲ្យផុងយាយ ! » ។ ឯយាយផ្តាំថា « ចៅទៅ ក៏ទៅចុះ តែចៅមើលថែទាំប្អូនផង » ។ អាសុខស្លុតអាសុខកាចរេចបាយសំណុំគ្រប់ប្រដាប់សម្រាប់កាប់ឫស្សី លួសរនាប ចេញទាំងពីរនាក់ទៅ ដល់ព្រៃឫស្សីកាប់បានហើយលួសរនាប ។ អាសុខកាចបានរនាបតិច អាសុខស្លុតបានរនាបច្រើន ហើយឈប់សម្រាកស៊ីបាយទាំងពីរនាក់ អង្គុយទល់មុខគ្នា, អាសុខកាចគិតថា « ជីវិតអាឯង មុខជាស្លាប់នឹងដៃអញឥឡូវនេះ » គិតហើយក៏ចាប់យកកាំបិតបន្ទោះចាក់ចំភ្នែកអាសុខស្លុតដែលកំពុងស៊ីបាយ ។ អាសុខស្លុតស្រែកយំថា « ហេតុដូចម្តេច ក៏មកចាក់ខ្ញុំ ? អាសុខកាចឆ្លើយថា « អាឯងរករបរបស់ឯង ហើយមកស៊ីបាយអញទាំងរនាបក៏បានច្រើនជាងអញទៀត » ។ អាសុខស្លុតឆ្លើយថា « កាលបងឯងបបួលខ្ញុំមកកាប់ឫស្សី លួសរនាប ខ្ញុំប្រកែកថាខ្ញុំគ្មានអ្វីទេ បងឯងធានាថា បាយម្ហូបគ្រប់ប្រដាប់នៅលើបងឯងទាំងអស់បានជាខ្ញុំមក, ឥឡូវបងឯងចង់យករនាបទាំងអស់ ក៏យកចុះ កុំតែសម្លាប់ខ្ញុំ » ។ អាសុខកាចឆ្លើយថា « អាឯងនេះមាត់រឹងណាស់ អាភារនាទៅ » ។ ថាហើយអាសុខកាច ក៏ចាប់កាំបិតបន្ទោះចាក់ភ្នែកអាសុខស្លុតម្ខាងទៀត ឈាមបាញ់ហូរស្រក់ជោកមុខ ជោកដើមទ្រូង ខ្វាក់ភ្នែកទាំងពីរ ឈឺចាប់ខ្លាំងណាស់យើងជីវិតខ្លួនណាគិតដល់ជីដូនចាស់ជរា កំព្រានៅផ្ទះតែម្នាក់ឯង ។

អាសុខកាចថា « អាឯងទៅ ឲ្យត្រីវាស៊ីទៅ » ថាហើយបានអាសុខស្លុតទៅជិតមាត់ស្ទឹង ហើយធាក់ទម្លាក់ទៅក្នុងទឹកស្ទឹងកំពុងហូរ ដោយគិតថា « អាសុខស្លុតមុខជាស្លាប់ហើយ » ក៏ប្រមូលរនាបទាំងអស់ ចងបាច់វិលមកផ្ទះ, ដាក់រនាបហើយហួសទៅនិយាយថ្លែងកុហកប្រាប់ជីដូនអាសុខស្លុតថា « ចៅយាយឯងខ្លាខំស្លាប់ទៅហើយ » ។

យាយព្រាសុខកាចប្រាប់ថា ខ្លាខាំចៅស្លាប់ ក៏ទុញយំសោកបោកខ្លួនហៀបនឹងក្បែរជីវិត ។ ឯអាសុខកាច រីករាយសប្បាយចិត្ត ហើយក៏ដើរលេងជិត ៗ ផ្ទះដូចធម្មតា ដោយចិត្តក្លាហាន រកតែរឿងឈ្នះនឹងគេ ។

តពីនេះ ដំណាលពីអាសុខស្លុត គ្រាដែលអាសុខកាច ចាក់ឆ្កៀលភ្នែកទាំងពីរខាងហើយវាធាក់ទម្លាក់ទឹកស្ទឹងកំពុងហូរទៅនោះ អាសុខស្លុត ហែលបណ្តែតខ្លួនតាមខ្សែទឹកហូរទៅ ក៏ការវារកពុទ្ធា ៗ ពុំដាច់ពីមាត់ ។ គ្រានោះ អ្នកតាមួយ មានមហិទ្ធិឫទ្ធិខ្លាំងពូកែណាស់ ដែលមានអាស្រម នៅក្នុងព្រៃរំលោងជិតមាត់ស្ទឹងនោះ, អ្នកតាមានក្រពើធំមួយដេកនៅក្រោមអាស្រម អាចតំណែងជាមនុស្សបាន ។ ដល់ពេលឃ្លានអាហារ ក្រពើនោះ ក៏វាចុះមកក្នុងស្ទឹង ស្វែងរកអាហារ វាហែលច្រាសទឹក, ហែលទៅ ៗប្រទះនឹងអាសុខស្លុត ដែលកំពុងហែលបណ្តែតខ្លួនតាមខ្សែទឹក ក្រពើលាន់មាត់ថា «អើយ៉ា លាភធំណាស់តើ ! អញមករកអាហារថ្ងៃនេះ ប្រទះបានមនុស្សស៊ី» ហើយប្រឹងស្ទុះហែលទៅជិតព្រមាត់ថាពុទ្ធា ៗក៏សង្ស័យក្នុងចិត្ត មើលទៅភ្នែកទាំងពីរ ឃើញផ្ទះរកស្រីគ្មាន, ក្រពើគិតថា «គួរអញយកទៅថ្វាយលោកតាអញ ៗ កុំស៊ីមនុស្សនេះ » ហើយក៏មុជកៀងអាសុខស្លុតឲ្យនៅពីលើខ្នង ហែលត្រឡប់មកដល់អាស្រមវិញ ហើយតំណែងខ្លួនជាមនុស្ស ដឹកដៃ នាំខ្លួនអាសុខស្លុតទៅថ្វាយអ្នកតា ៗសួរ, អាសុខស្លុតនោះក៏ថ្វាយបង្គំរាយរឿងតាមដំណើរគ្រប់ប្រការ, អ្នកតាស្តាប់សព្វគ្រប់ហើយមានចិត្តមេត្តាអាសុខស្លុតនោះពន់ពេក លោកថា «ឱ ! អាសុខកាចអើយ ចិត្តអីអាក្រក់ម៉្លេះ ? ឆ្កើយ ! ចៅសុខស្លុតឯងកុំភ័យ សឹមតាជួយសង្គ្រោះឲ្យចៅរស់ជីវិតភ្នែកក៏ឲ្យភ្លឺដូចដើមបានទៅជួបនឹងជីដូនឯផ្ទះវិញ» ថាហើយក៏ផ្សំថ្នាំដាក់ភ្នែក សូត្រទិព្វមន្តផ្តុំភ្នែកឲ្យ, ចៅសុខស្លុតនោះ ក៏បានភ្លឺភ្នែកដូចដើម ទើបអ្នកតាក្តាប់ដីខ្សាច់មួយដៃ សែកទិព្វមន្តផ្តុំដីខ្សាច់ដាក់ដៃឲ្យចៅសុខ ផ្តាំថា «ចៅ ! ចូរឯងក្តាប់ឲ្យជាប់កុំលាដៃ បើទៅដល់ផ្ទះចៅ ៗប្រាប់ជីដូនឲ្យក្រាលកន្ទេលក្នុងផ្ទះហើយសឹមចៅដាក់ដីខ្សាច់នេះទៅលើកន្ទេល » អ្នកតាផ្តាំហើយ ហោក្រពើមកឲ្យចៅសុខស្លុតជិះលើខ្នង ហែលតាមស្ទឹងទៅ ។ បានទៅដល់កន្លែងដែលអាសុខកាចធាក់ទម្លាក់ក្នុងទឹកនោះ ចៅសុខ ឃើញព្រៃឫស្សីដែលកាប់លូសរនាបក៏ចាំដាក់, ក្រពើដាក់ចៅសុខឲ្យឡើងលើគោក, ចៅសុខក៏លាភ្នែកពីដើរដរាបទៅដល់ផ្ទះ, ហើយចូលទៅយំសំពះជីដូន ៗ ឃើញចៅហើយ ស្ទុះមកយំខ្សឹកខ្សួល និយាយប្រាប់ចៅថា « គេប្រាប់យាយថា ខ្លាខាំចៅស្លាប់ទៅហើយ ម្ចាស់ជីវិតអើយ ! ជីដូនយំសោកបោកខ្លួនអាសូរចៅ ហៀបនឹងក្បែរជីវិត, ចៅមិនស្លាប់ ជីដូនអរណាស់ រកអ្វីមកប្រៀបផ្ទឹមពុំបាន» ។

ឯចៅសុខនិយាយប្រាប់ជីដូន តាំងពីទៅកាប់ឫស្សី លូសរនាប ត្រូវអាសុខកាច វាចាក់ភ្នែកធាក់ទម្លាក់ទឹក ហើយបានក្រពើនាំទៅថ្វាយអ្នកតា, លុះរៀបរាប់រឿងប្រាប់ជីដូនគ្រប់ប្រការ ជីដូនរឹងរឹតតែអាណិតចៅពេក ហើយវាប្រាប់ជីដូនថា «យាយ ! ក្រាលកន្ទេលក្នុងផ្ទះទៅ » ជីដូនក្រាលតាមពាក្យចៅ ៗសុខស្លុតក៏លាដៃ ដាក់ដីខ្សាច់លើកន្ទេល កើតជាប្រាក់គរក្នុងផ្ទះ អរណាស់ តែពីរនាក់ជីដូននិងចៅ បានចាត់ចែងទិញសំលៀកបំពាក់គ្រប់ប្រដាប់ប្រើប្រាស់ សង់ផ្ទះថ្មី ល្បីមានជាប់គេក្នុងភូមិនោះ ។

ឯអាសុខកាច ឃើញអាសុខស្លុត ក៏នឹកឆ្ងល់ក្នុងចិត្តថា «អញចាក់ភ្នែកវាទាំងពីរខាងធាក់ទម្លាក់ទឹក ស្មានថាវាស្លាប់ ឥឡូវវារស់ឡើងវិញ ភ្នែកក៏ភ្លឺដូចដើម មានទាំងសម្បត្តិសម្បូរណ៍ប្រើប្រាស់ គ្មានខ្វះអ្វី ប្លែកអំពីដើម » ។ លុះដល់វេលាស្ងាត់មួយ វាបានជួបនឹងអាសុខស្លុត ក៏សួរថា «កាលឯងនិងអញទៅកាប់ឫស្សីលូសរនាបនោះ បិសាច

មកបណ្តាលចិត្តអញ ឲ្យចាក់ភ្នែកទាំងពីរខាងឆ្វេងទៅក្នុងទឹកស្ទឹង អញស្មានថាឯងស្លាប់ ហេតុម្តេច ក៏ឯងរស់ ឡើងវិញ ហើយមានទាំងទ្រព្យច្រើនជាងគេផង » ។ អាសុខស្លុតឆ្លើយថា « បានគុណបង កុំអីខ្ញុំក្រីក្រលំបាក តោកយ៉ាក ដូចបងឯងដឹងស្រាប់ » ។ ហើយនិយាយប្រាប់អាសុខកាចតាមត្រង់ថា « កាលដែលបងចាក់ភ្នែកខ្ញុំទាំង ពីរខាងឆ្វេងទៅក្នុងទឹកស្ទឹងទៅនោះ ខ្ញុំភារវនារកតែពុទ្ធា ៗ ក៏បានជួបនឹងក្រពើ ៗ នាំទៅថ្វាយអ្នកតា ៗ ជប់ភ្នែកជប់ ដីខ្សាច់ឲ្យខ្ញុំ, លុះខ្ញុំមកដល់ផ្ទះដាក់ដីខ្សាច់ កើតជាប្រាក់មាស បានជាខ្ញុំមានសព្វថ្ងៃនេះ » ។

អាសុខកាច ឮអាសុខស្លុត រាយរឿងដូច្នោះ ក៏បណ្តាលចិត្តលោភលន់ពន់ប្រមាណគិតថា « អញនឹងធ្វើឲ្យបាន ដូចអាសុខស្លុត » ថ្ងៃក្រោយជួបនឹងអាសុខស្លុត ក៏និយាយថា « អាសម្លាញ់អើយ ! អញចង់ទៅកាប់ឫស្សី ល្អសរនាប នៅព្រៃដែលយើងទៅកាប់ត្រង់កន្លែងមុននោះ , ឯបាយទឹកអាហារភោជន ថ្នាំជក់ កាំបិតតូចធំ ប្រដាប់កាប់ឫស្សី ល្អសរនាប ស្រេចនៅលើអញទាំងអស់ ឯងមានតែខ្លួនទៅបានហើយ » ។ អាសុខស្លុតថា « ក្រែងសម្លាប់អញទៀត » ។ អាសុខកាចថា « មុននោះខ្មោចកំរោលវាចូលឲ្យអញងងឹតមុខ អញចាក់ឯង ដោយមិនដឹងខ្លួនសោះ ឯងកុំប្រកាន់ ខឹងនឹងអញ » ។ អាសុខស្លុតថា « ចាំខ្ញុំជូនទៅ ត្បិតបងសុខឯង មានគុណលើខ្ញុំច្រើនខ្ញុំមានសម្បត្តិទ្រព្យក៏ព្រោះ បង » ។ លុះព្រឹកឡើង អាសុខកាច ស្តាយបាយសំណុំ មានគ្រប់ប្រដាប់ដូចមុន ហើយបណ្តើរគ្នាដល់ព្រៃឫស្សី, លុះ កាប់បាន ពុះល្អសរនាបហើយ នាំគ្នាអង្គុយស៊ីបាយ ។ អាសុខកាចហុចកាំបិតបន្ទោះទៅអាសុខស្លុត ប្រាប់ថា « ឯង ចាក់ភ្នែកអញម្ខាងទៅ » អាសុខស្លុតប្រកែកពុំព្រមចាក់ ។ អាសុខកាចថា « ជើ ! ចាក់មក ៗ, ហី ! ម្តេចមិនអាណិត គ្នាផងសោះ » ។ អាសុខស្លុតក៏ចាក់ធ្លៀលដូចគេធ្លៀលក្រសាំង ឲ្យខ្លាក់ភ្នែកម្ខាងទៅ ។ អាសុខកាចឈឺពើតខ្លាំង ណាស់ តែចិត្តចង់ប្រញាប់ឲ្យបានប្រាក់ ដូចអាសុខស្លុត ក៏ឲ្យអាសុខស្លុតចាក់ភ្នែកម្ខាងទៀត ហើយបង្គាប់ឲ្យអាសុខ ស្លុតប្រោនទៅជិតមាត់ស្ទឹង ទាំងបង្គាប់ឲ្យឆ្វាក់ផង ។ អាសុខស្លុតក៏ឆ្វាក់ទៅក្នុងទឹកស្ទឹង ។ អាសុខកាចសួរថា « កាលដែលអញចាក់ឯងមុននោះ ឯងធ្វើម្តេចខ្លះ ? » ។ អាសុខស្លុតថា « អញរកតែពុទ្ធាជាប់នៅមាត់ » ។ អាសុខ កាចប្រឹងស្រែករកតែពុទ្ធាមិនឈប់ ឮរំពងព្រៃមាត់ស្ទឹងទន្ទឹមរកក្រពើក៏ពុំជួបសោះ ណាមួយវាលឺចាប់ ហែល បណ្តែតខ្លួនយូរបន្តិចទៅអស់កម្លាំង ឈ្នក់ទឹកស្លាប់ទៅ ហើមរលួយរលះ ត្រីស៊ីនៅតែលលាដ៍ក្បាល ។ ខ្មោចអាសុខ កាចក៏អណ្តែតតាមខ្សែទឹក លងគេព្រៃតែពុទ្ធា ៗ ដរាបដល់កំពង់ទឹកមហាសេដ្ឋី ។ វេលានោះកូនក្រមុំមហាសេដ្ឋី នាំ ខ្ញុំប្រុសស្រីចុះទៅរកទឹកកំពង់, កំពុងតែកញ្ជ្រោកទឹកលេងសប្បាយ ស្រាប់តែឃើញលលាដ៍ក្បាលអាសុខកាចនោះ អណ្តែតមកជិត លងស្រែកថា « ពុទ្ធា ៗ ! » ។ កូនក្រមុំមហាសេដ្ឋី ឈប់លេងទាំងអស់គ្នានឹកសង្ស័យ ក៏ប្រើខ្ញុំប្រុស ម្នាក់ឲ្យទៅស្រង់យកលលាដ៍ក្បាលខ្មោចនោះ មកដាក់លើគោកនៅមាត់កំពង់នោះ, លលាដ៍ក្បាលខ្មោចនោះ វាមិន បាត់ស្ងាត់សោះ ចេះតែលងគេរកតែពុទ្ធា ៗ ។

កូនក្រមុំមហាសេដ្ឋី ក៏នាំខ្ញុំប្រុសស្រីឡើងពីរដួងទឹកមក ប្រើខ្ញុំប្រុសកាន់យកក្បាលខ្មោចអាសុខកាចនោះ មកផ្ទះ ហើយនាងជម្រាបមហាសេដ្ឋីជាឪពុកនាងថា « លោកឪពុក ! ខ្ញុំរើសលលាដ៍ក្បាលខ្មោចមួយអណ្តែតទឹកនៅ កំពង់យើង វាលងស្រែករកពុទ្ធា ៗ » ។ សេដ្ឋីជាមាតាបិតាស្តាប់ហើយ ក៏ស្ទុះមកមើល ឃើញក្បាលខ្មោចនោះកំពុង ស្រែករកពុទ្ធា ៗ មែនអស្ចារ្យណាស់ ក៏ឲ្យលាងដុសខាត់ដាក់លើគោក លលាដ៍ក្បាលនោះ ក៏នៅតែស្រែករកពុទ្ធា ៗ ជានិច្ច គ្មានឈប់ ។

ព្រឹកៗ សេដ្ឋីនោះតែងទៅគាល់ព្រះមហាក្សត្រ នៅទីចុងព្រះរាជរោងជួបជុំអស់មន្ត្រីចតុស្តម្ភរាល់ពេលពុំដែលខាន ។ សេដ្ឋីជម្រាបអស់លោកថា « ខ្ញុំបានលលាជ័ក្បាលខ្មោចមួយ ចេះស្រែករកពុទ្ធា ៗជានិច្ច » ។ អស់លោកចតុស្តម្ភស្តាប់ហើយឆ្លើយថា « សេដ្ឋីកុហកទេ មិនដែលមានលលាជ័ក្បាលខ្មោចណា ចេះស្រែករកពុទ្ធាទេ យើងមិនជឿឡើយ » ។ សេដ្ឋីថា « ពិតប្រាកដណាស់ បើអស់លោកមិនជឿខ្ញុំ ៗ ហ៊ានភ្នាលដោយមាសមួយរយតម្លឹង » ។ អស់លោកចតុស្តម្ភទាំង៤ថា « យើងហ៊ានភ្នាល » ។ ហើយធ្វើសំបុត្រចុះកិច្ចសន្យា ។ សេដ្ឋីទៅដល់ផ្ទះ ឮលលាជ័ក្បាលខ្មោចស្រែករកពុទ្ធាកោកៗនឹកថា « អស់លោកមុខជាចាញ់អញហើយ » សេដ្ឋីយកមាសមួយរយតម្លឹងឲ្យកូនក្មួយកាន់តោកដែលដាក់លលាជ័ក្បាលខ្មោចនោះយ៉ាងហ័សទៅ លុះចូលទៅដល់ទ្វារកំពែងខាងក្រៅ លលាជ័ក្បាលខ្មោចបាត់សំឡេងឈឹង ពុំឮស្រែករកពុទ្ធាសោះ, កាលចូលដល់ចុងព្រះរាជរោង ដាក់លលាជ័ក្បាលខ្មោចចំពោះមុខអស់លោកចតុស្តម្ភទាំង៤នោះហើយ សេដ្ឋីបង្គាប់ថា « ចាំអីទៀតក៏មិនស្រែករកពុទ្ធាទៅ » ។ លលាជ័ក្បាលខ្មោចបាត់សូន្យឈឹង មិនឮរកពុទ្ធាសោះ ។ មហាសេដ្ឋីចាញ់ក៏ជូនមាសមួយរយតម្លឹងទៅអស់លោក, ឯអស់លោកចំអកថា « សេដ្ឋីយកក្បាលខ្មោចមកវារកពុទ្ធាច្នៃយើងរាល់គ្នា » ហើយទះដៃសើចលាន់នៅទីព្រះរាជរោង ។ សេដ្ឋីខឹងនឹងក្បាលខ្មោចណាស់ លាអស់លោកចេញមកក្រៅដល់កំពែង ស្រាប់តែលលាជ័ក្បាលខ្មោចស្រែកថាពុទ្ធា ៗ ។ សេដ្ឋីរឹតតែខឹងណាស់, ដល់ផ្ទះប្រើបាវឲ្យយកពូថៅ នាំយកលលាជ័ក្បាលខ្មោចទៅសំពងចោលឯកំពង់ទឹក ។ បាវយកទៅមិនសំពងឲ្យល្អិត ត្រឡប់ជាបោះលលាជ័ខ្មោចទាំងមូលចោលទៅក្នុងទឹក ។ ឯលលាជ័ក្បាលខ្មោចអាសុខកាចនោះ អណ្តែតតាមទឹកស្ទឹង ហូរសាត់ទៅក្រោម វាលងរកពុទ្ធា ៗរៀងទៅដល់កំពង់វត្ត ។ វេលានោះលោកសង្ឃនិមន្តទៅស្រង់ទឹក បានឃើញលលាជ័ក្បាលខ្មោចលងរកពុទ្ធា ៗ, លោកក៏ស្រង់យកទៅកុដិ និងន្តលោកសង្ឃផងគ្នាបង្កកូល រួចដុតក្បាលខ្មោចនោះសុស ហើយលោកពិចារណាថា « គួរយកកម្ទេចផ្ទឹងនេះ លាយនឹងម្រៀក្សណ៍ ខ្នុកសសរព្រះវិហារ បញ្ជូនផលឲ្យបានដល់អ្នកដែលស្លាប់ ហើយលោកក៏យកខ្នុកលាបតាមសព្វព្រះទ័យលោកទៅ, សល់បន្តិចបន្តួច យកទៅលាបលនរទេះលោក, កាលដែលម្រៀក្សណ៍ខ្នុករទេះនោះស្ងួតហើយ លោកភ្នកព្រះទ័យចង់ទឹមរទេះបរទៅសួរញាតិញ្ញាម, លោកក៏ឲ្យសិស្សដឹកគោមកទឹមរទេះឡើងគង់ បរចេញពីកុដិទៅ ។ វេលាស្ងាត់ពីមនុស្សរទេះនោះលាន់ភ្លៅនឹងជុំសង្កៀតគ្នា, ដូចរទេះធម្មតា តែដល់ជួបនឹងឧបាសកឧបាសិកា រទេះនោះលាន់ឮដូចលោកជេរបញ្ជោរគេថា « មេចោរ ៗ » ញាប់ញ័រ ។ ឧបាសកឧបាសិកាខឹងនឹងលោក ព្រោះថាលោកជេរបញ្ជោរប្រពន្ធកូនគេ ក៏ជៀលគ្នាជាពាក្យទម្ងន់ ៗ, លោកប្រកែកដូចម្តេច ក៏ពុំស្តាប់រឹតតែប្រមាថលោក ឥតកោតញញើត, លោកបរហួសទៅទៀត ជួបនឹងនាហ្មឺនគេកំពុងដើរ មានគ្នាច្រើន, ឯរទេះលាន់ឮទៀត ដូចជាលោកជេរម្តាយនាហ្មឺនទាំងនោះថា « ចោរម្តាយនាហ្មឺន » នាហ្មឺនខឹងនឹងលោក ក៏នាំគ្នាដេញវាយលោក ៗ ភ័យវាយគោបំបោលរួចទៅ ។

លោកនេះ គិតថា « ពីដើមរទេះអញ បរមកមិនដែលឮសួរជេរបញ្ជោរគេទេ, រឿងនេះ ឃើញតែកម្ទេចផ្ទឹងក្បាលខ្មោចដែលខ្នុកបិទសសរព្រះវិហារ សល់ពីនេះអញយកមកលាបលនរទេះនេះ » ។ លុះត្រឡប់មកពីសួរញាតិញ្ញាមមកដល់វត្តវិញ លោកកាប់រទេះដុតនៅកន្លែងដែលដុតលលាជ័ក្បាលខ្មោចអាសុខកាច ឆេះជាដេរ, កន្លែងនោះដោយមានជាតិអាសុខកាច ក៏ដុះកើតជាស្មៅកន្ត្រៃយ ដែលជាប់សំពត់ខោមនុស្សសព្វថ្ងៃនេះឯង ។

ចិត្តមិនអប់រំ នាំឲ្យវិនាស។